

भाखड़ा बांध में रोज 20 हजार क्यूसेक पानी की आवक

10 दिन में 5 फीट बढ़ा जल स्तर, समय पर होगी नरमा सिंचाई

हनुमानगढ़, (निसं)। भाखड़ा सिंचाई प्रणाली क्षेत्र के किसानों के लिए राहत भरी खबर है। मानसून अबधि से पहले ही भाखड़ा बांध में जल स्तर बढ़ ना शुरू हो गया है। निकासी के मुकाबले पानी की आवक अधिक होने के कारण 10 दिनों में बांध का लेवल 5 फीट बढ़ गया है। इससे भाखड़ा से जुड़े किसानों को वर्तमान रेगुलेशन के अनुसार ही पर्याप्त पानी मिलने के आसार हैं। 1 जून को भाखड़ा बांध का जल स्तर 1560.86 फीट दर्ज किया गया, जबकि 10 जून को पानी का लेवल बढ़ कर 1565.86 फीट पर पहुंच गया। 1 जून को पानी की आवक 15 हजार 520 क्यूसेक थी जो 10 जून को बढ़ कर 22 हजार 799 क्यूसेक दर्ज की गई।

बांध में पानी की आवक बढ़ ने पर निकासी भी बढ़ गई है। 1 जून 2022 को 13 हजार 719 क्यूसेक पानी की निकासी हो रही थी जो 10 जून को 15 हजार 215 क्यूसेक दर्ज की गई। गत वर्ष की तुलना में इस बार भाखड़ा बांध का जल स्तर लगभग 40 फीट अधिक है। पिछले साल 10 जून को बांध का लेवल 1525.92 फीट था। इस बार 1565.86 फीट दर्ज किया गया। आम तौर पर भाखड़ा और पौंग बांध में पानी की सर्वाधिक आवक मानसून अबधि में होती है। 21

जून से 20 सितंबर तक बांधों में निकासी की तुलना में आवक ज्यादा होने से लेवल बढ़ ता है। इस बार भाखड़ा बांध में 1 जून से लगातार पानी की आवक अच्छी हो रही है। आगामी दिनों में भी इसमें और इजाफा होने की संभावना जताई जा रही है। इससे किसानों को वर्तमान रेगुलेशन के अनुसार ही एक सप्ताह के अंतराल से पानी मिलता रहेगा।

भाखड़ा और पौंग बांध में जल स्तर के अनुसार ही राजस्थान की नहरों के लिए पानी का शेयर तय होता है। भाखड़ा बांध के लेवल की समीक्षा के बाद भाखड़ा प्रणाली और पौंग बांध के लेवल के अनुसार इंदिरा गांधी नहर परियोजना के लिए पानी का हिस्सा निर्धारित होता है। प्रत्येक माह भाखड़ा ब्यास प्रबंधन बोर्ड (बीबीएमबी) की होने वाली बैठक में सबसे पहले बांधों के जल स्तर की समीक्षा की जाती है। इसके बाद संबंधित राज्य द्वारा डिमांड रखी जाती है। बीबीएमबी की तकनीकी समिति की बैठक में राजस्थान का प्रतिनिधित्व जल संसाधन उत्तर हनुमानगढ़ के मुख्य अभियंता करते हैं। भाखड़ा बांध का जल स्तर बढ़ने से जुलाई में भी पर्याप्त पानी मिलने के आसार हैं।

पिछले महीने हुई भाखड़ा ब्यास प्रबंधन बोर्ड की तकनीकी समिति की बैठक में 1 से 30 जून तक भाखड़ा

प्रणाली के लिए 1200 क्यूसेक पानी निर्धारित हुआ था। निर्धारित शेयर के अनुसार जल संसाधन विभाग की ओर से एक सप्ताह से सिंचाई पानी देने का चक्रवीय कार्यक्रम निर्धारित किया गया। इसके अनुसार ही किसानों को सिंचाई के लिए पानी दिया जा रहा है। जुलाई माह के लिए पानी का शेयर निर्धारित करने के लिए इस महीने के अंतिम सप्ताह में तकनीकी समिति की बैठक होगी। जल स्तर के अनुसार जुलाई में भी भाखड़ा प्रणाली के लिए 1200 क्यूसेक पानी तय होने के आसार हैं। भाखड़ा प्रणाली में पर्याप्त पानी मिलने से खरीफ फसलों की समय पर बुवाई हो सकेगी। अब तक किसानों ने नरमा की बुवाई की है। बांध का जल स्तर बढ़ ने से जुलाई में भी पर्याप्त पानी मिलेगा। इससे किसान समय पर सिंचाई कर सकेंगे। साथ ही ग्वार, मूंग, मोट सहित अन्य फसलों की भी उपयुक्त समय में बुवाई हो जाएगी। इससे किसानों को बढ़ा लाभ होगा।

पौंग बांध में अब तक पानी की आवक नहीं बढ़ी है। इन दिनों निकासी अधिक होने के कारण जल स्तर लगातार डाउन जा रहा है। पिछले 10 दिनों में बांध का लेवल लगभग 3 फीट डाउन चला गया है। 1 जून को पौंग बांध का जल स्तर 1315.86 फीट था जो 10 जून को घटकर 1311.54 फीट पर पहुंच गया। 1

जून को बांध में पानी की आवक 3517 क्यूसेक थी, जबकि 10 जून को मात्र 1664 क्यूसेक पानी ही आ रहा था। निकासी लगभग 12 हजार क्यूसेक हो रही है।

श्रीगंगानगर जिले में भाखड़ा और खारा सिस्टम से 2 लाख 92 हजार 647 हेक्टेयर रकबा सिंचित हो रहा है। हनुमानगढ़ जिले में भाखड़ा व खारा सिस्टम से 2 लाख 2 हजार 53 हेक्टेयर क्षेत्र में सिंचाई होती है। श्रीगंगानगर जिले में भाखड़ा प्रणाली से 90 हजार 594 हेक्टेयर में सिंचाई होती है। हनुमानगढ़ -श्रीगंगानगर जिले में भाखड़ा प्रणाली से सबसे अधिक सिंचाई सादुलशहर तहसील में होती है। इस क्षेत्र में 63 हजार 177 हेक्टेयर में सिंचाई होती है। हनुमानगढ़ तहसील में 41 हजार 930 हेक्टेयर और संगरिया तहसील में 52 हजार 96 हेक्टेयर में सिंचाई होती है।

सुरेश सुथार, एक्सईएन, जल संसाधन भाखड़ा रेगुलेशन खंड, हनुमानगढ़ का कहना है कि भाखड़ा प्रणाली के लिए 30 जून तक 1200 क्यूसेक पानी का शेयर निर्धारित है। इसके अनुसार ही रेगुलेशन तय कर किसानों को सिंचाई पानी दिया जा रहा है। जुलाई के लिए पानी का शेयर बीबीएमबी की बैठक में तय होगा। इसमें भी पर्याप्त पानी की डिमांड की जाएगी।

चोरी की वारदात को अंजाम देने वाले बदमाश गिरफ्तार

अजमेर, (कासं)। रामगंज थाना पुलिस ने एचएमटी मशीन टूल्स लिमिटेड से राजकीय माल चोरी करने वाले दो चोरों को गिरफ्तार किया है। दोनों चोर वही पर संबिदा सफाई कर्मचारी के पद पर कार्यरत थे। पुलिस ने दोनों से चोरी किया गया माल भी बरामद किया है। आरोपियों को पूछताछ के बाद सोमवार को न्यायालय में पेश किया गया। दोनों आरोपियों को न्यायालय ने न्यायिक अभिरक्षा में जेल भेज दिया है।

- दोनों चोर संबिदा सफाई कर्मचारी के पद पर कार्यरत थे
- दोनों आरोपियों से 25 किलो 400 ग्राम तांबे का तार बरामद किया

रामगंज थाने के एएसआई नंद भंवर सिंह ने बताया कि ब्यार रोड स्थित एचएमटी मशीन टूल्स लिमिटेड के सुरक्षा अधिकारी कैलाश चंद सारस्वत ने थाने पर एचएमटी फार्डोई के पीछे एवं पेंटिंग विभाग फैंक्ट्री के पीछे से संस्थान का राजकीय माल चोरी करने का मुकदमा दर्ज करवाया था। मामले में सुरक्षा अधिकारी की ओर से दो जनों के खिलाफ नामजद मुकदमा दर्ज करवाया गया। पुलिस ने मुकदमा दर्ज कर टीम का गठन किया और कार्रवाई के निर्देश दिए। एएसआई सिंह ने बताया कि मामले में कार्रवाई करते हुए मुखबिर की सूचना पर एचएमटी के नजदीक होटल से आरोपी गड्ढी मालियान निवासी राहुल पवार (26) और उसके साथ ही हरिजन वस्ती निवासी विकास (22) को गिरफ्तार किया है। दोनों आरोपियों से 25 किलो 400 ग्राम तांबे का तार बरामद किया गया है।

घुमाव पर डम्पर पर पलटा, चालक की दबने से मौत

मृतक को जेसीबी की सहायता से बाहर निकाला



दरियाटी मार्ग पर स्थित एक घुमावदार मोड़ पर डम्पर बेकाबू होकर गड्ढे में जा गिरा।

डूंगरपुर, (निसं)। क्वार्टर्ज पथरों से भरा डम्पर कुंआ गांव के पास बेकाबू होकर पलट गया। हादसे में डम्पर का चालक की नीचे दबने से मृत्यु हो गई। चालक को जेसीबी की सहायता से डम्पर को ऊंचा कर नीचे से बाहर निकाला, लेकिन तक चालक की मौत हो गई थी।

कुंआ थानाधिकारी ने बताया की क्वार्टर्ज पथरों से भरा एक डम्पर सोमवार प्रातः गुजरात की ओर जा रहा था। कुंआ गांव से आगे निकलते ही

दरियाटी रोड पर घुमावदार मोड़ में बेकाबू होकर 7 फीट की गहरी खाई में पलट गया। इससे डंपर का चालक नीचे दब गया। दुर्घटना होते ही मौके पर लोगो की भीड़ जमा हो गई।

सूचना पर कुंआ थाना पुलिस मौके पर पहुंची। डम्पर में भरा क्वार्टर्ज पथर बिखरा पड़ा था, लेकिन कोई घायल या शव मौके पर नहीं मिला। इस पर पुलिस ने जेसीबी बुलाकर डम्पर को ऊंचा किया तो नीचे दबा चालक का शव मिला। शव को बाहर

निकालने के बाद उसकी पहचान गणेश पुत्र कचरू निवासी बारिया थाना अरथुना बांसवाड़ा के रूप में की गई। इसके बाद पुलिस ने शव को कुंआ हॉस्पिटल के मोर्चरी में रखवाया।

पुलिस ने मृतक के परिजनों को सूचना दे दी है। परिजनों के आने के बाद ही पोस्टमार्टम की कार्रवाई की जाएगी। थानाधिकारी ने बताया की डम्पर में भरा क्वार्टर्ज पथर बांसवाड़ा के पालोदा से भरकर गुजरात ले जा रहे थे।

जेवरात व नकदी लूट के तीनों आरोपियों को गिरफ्तार किया

नसीराबाद, (निसं)। नसीराबाद सदर थाना में गत 25 मई को ग्राम दाता निवासी हेमराज गुर्जर ने रिपोर्ट दर्ज कराते हुए बताया कि रात्रि को करीब 10 बजे ग्राम दाता के लिए अपनी मोटरसाइकिल से रवाना हुआ था तभी पीछे से एक डस्टर कार में सवार होकर आए लोगों ने उसका रास्ते में रोक कर हेमराज के पास से सोने के आभूषण सहित नगदी व दस्तावेज लूट कर भाग गए। जिस पर सदर थाना पुलिस ने कार्यवाही करते हुए सोमवार को अंराई निवासी रामअवतार सुरेश परबतसर निवासी रघुनाथ जाट को गिरफ्तार कर नसीराबाद न्यायालय में पेश किया जहां से तीनों आरोपियों को न्यायिक अभिरक्षा में जेल भेज दिया गया। सदर थाना पुलिस मामले की जांच में जुटी हुई है।

बिसाऊ में तेज आंधी से पेड़ धराशायी

बिसाऊ, (निसं)। कस्बे में काफी दिनों बाद भयंकर गर्मी से थोड़ी सी निजात मिली। सोमवार सुबह से ही आसमान में बादलों का आवागमन जारी था। शाम को करीब 5:30 बजे अचानक मौसम ने करवट बदली। पहले हल्की बूंदबांदी हुई उसके बाद अचानक तेज आंधी के साथ बरसात आई तथा तेज आंधी के

■ बस स्टैंड से गौशाला की ओर जाने वाली रोड पर तीन बिजली के पोल गिरने से रास्ता बाधित हुआ

चलते पेड़ एवं बिजली के पोल गिर गए जिससे बिजली बाधित हुई। बस स्टैंड से गौशाला की ओर जाने वाली रोड पर तीन बिजली के पोल गिरने से आवागमन बाधित हो गया। गनीमत यह रही कि कोई जनहानि नहीं हुई तथा तुरंत बिजली कटवाई गई। एक घंटे के बाद बिजली वाले मौके पर पहुंचे।



बिसाऊ में तेज अंधड़ आने के दौरान पेड़ टूटकर रास्ते पर जा गिरा।

ट्रेन की चपेट में आने से वृद्ध महिला की मौत

भीलवाड़ा, (निसं)। शहर के कोतवाली थाना क्षेत्र में भीलवाड़ा-चित्तौड़गढ़ रेल मार्ग पर रेलवे ओवरब्रिज के नीचे एक महिला की ट्रेन की चपेट में आने से मौत हो गई। मृतका घर से झांठला माता के दर्शन करने जाने की बात कहकर निकली थी। हादसे की सूचना पर कोतवाली, प्रताप नगर व जीआरपी मौके पर पहुंची। शव को कब्जे में लेकर पुलिस ने पोस्टमार्टम के लिए मोर्चरी भिजवा दिया है। जानकारी के अनुसार जयपुर-उदयपुर होलीडे सुपरफास्ट ट्रेन भीलवाड़ा स्टेशन से

रवाना होकर चित्तौड़गढ़ रेलमार्ग स्थित रेलवे ओवरब्रिज के निकट पहुंची थी कि एक महिला ट्रैक क्रॉस करते समय ट्रेन की चपेट में आ गई। हादसे में महिला की मौके पर ही मौत हो गई। हादसे की खबर सुनकर तमाशबीनों की भीड़ बड़ी संख्या में मौके पर जमा हो गई। सूचना पर कोतवाली, प्रताप नगर, जीआरपी पुलिस मौके पर पहुंची। पुलिस ने घटनास्थल का निरीक्षण करने के बाद शव को कब्जे में लेकर उसकी पहचान ओडों का खेड़ा निवासी सरजू (55) पत्नी सूरता ओड के रूप में कर ली।

शांतिभंग में पांच गिरफ्तार

नसीराबाद, (निसं)। पुलिस द्वारा आपराधिक तत्वों की धरपकड़ को लेकर चलाए जा रहे अभियान के तहत रविवार देर रात्रि तक बिना वजह घूम कर कानून और शांति व्यवस्था भंग करने की आशंका को लेकर नसीराबाद सदर थाना पुलिस ने ग्राम जाटिया निवासी खेम सिंह, लादू सिंह, श्रवण सिंह तथा ग्राम सम्रोदा निवासी शैलान और बांधसुरी निवासी सोहनलाल को शांति भंग के आरोप में गिरफ्तार किया। सोमवार को नसीराबाद उप जिला मजिस्ट्रेट के सामने पेश किया जहां से सभी आरोपियों को जमानत मुचलके पर पाबंद करते हुए रिहा किया गया।

अवैध वसूली की धमकी

उदयपुर, (कासं)। अन्वामाता थाना पुलिस ने पीड़ित की रिपोर्ट पर आरोपी व साथियों के खिलाफ अवैध वसूली के लिए धमकाने का मामला दर्ज किया। जानकारी के अनुसार पीड़ित ब्राह्मणों की हुन्दर निवासी बसंती लाल पुत्र देवराज ब्राह्मण ने सापेटिया निवासी चुन्नीलाल डांगी, धूर गांव निवासी बबलू खटीक व साथियों के खिलाफ पांच लाख रुपये की अवैध वसूली के लिए धमकाने का मामला दर्ज किया। पीड़ित ने बताया कि मेरे काका चुन्नीलाल के सारिका इकलौती संतान थी। काका के एक मकान व जमीन थी जो सारिका ने वर्ष 2021 में 5 लाख 50 हजार रुपये में मुझे बेच कर रजिस्ट्री करवा दी थी। गत दिनों

सारिका 1 लाख 10 हजार रूपया उधार लेकर मकान का एक पट्टा आरोपी चुन्नीलाल के पास गिरवी रख दिया। गत दिनों सारिका के लापता होने पर आरोपी घर आया तथा भतीजी सारिका द्वारा रूपये ले जाने एवं पट्टा देने की बात कही। बात नहीं बनने पर आरोपी चुन्नीलाल ने उक्त पट्टा बबलू खटीक को सौंप 5 लाख रुपये वसूलने को कहा। 11 जून का चुन्नीलाल, बबलू खटीक व साथी बसंती लाल के घर पहुंचे जहां उन्होंने पट्टा दिखाते हुए जमीन से कब्जा छोड़ने की बात कही तथा ऐसा नहीं करने पर पांच लाख रुपये की मांग की। कब्जा नहीं छोड़ने व नकदी नहीं देने पर जान से मारने की धमकी देकर फरार हो गए।

बढ़ती सर्वाइकल कैंसर की दर चिंता का विषय: डॉ. सुषमा

कार्यशाला में विभिन्न रोगों से संबंधी 50 से अधिक महिलाओं को परामर्श दिया

उदयपुर, (कासं)। देश में कैंसर के मरीज बढ़ ते जा रहे हैं इसका एक कारण जागरूकता का अभाव भी है। शहर में महिलाओं को कैंसर के प्रति सजाग करने के लिए ब्रैस्ट एवं सर्वाइकल कैंसर बचाव एवं उपचार कार्यशाला आयोजित हुई।



ब्रैस्ट एवं सर्वाइकल कैंसर पर जागरूकता कार्यशाला आयोजित हुई।

खुशी क्लिनिक में कार्यशाला के उपरान्त नि:शुल्क परामर्श भी रखा गया जिसमें महिलाओं को स्त्री एवं प्रसूति रोग, कैंसर और नान, कान, गला संबंधी रोगों के लिए उचित मार्गदर्शन विशेषज्ञ चिकित्सकों ने दिया। कार्यशाला में मुख्य अतिथि भारतीय जनता पार्टी महिला मोर्चा की प्रदेश अध्यक्ष डॉ. अल्का मुंदड़ा थीं, यहां विभिन्न रोगों से संबंधी 50 से अधिक महिलाओं को नि:शुल्क परामर्श दिया गया।

उन्होंने कहा कि महिलाओं में स्तन कैंसर के बाद दूसरा सबसे ज्यादा होने वाला कैंसर है, इसके लक्षण अनियमित माहवारी, माहवारी में अत्यधिक रक्तस्राव, बदबूदार पानी, वजन कम होना आदि है। उदयपुर संभाग में सर्वाइकल कैंसर के मरीज ज्यादा है,

समय पर इसकी स्क्रीनिंग की जाए तो इससे बचाव संभव है।

सर्वाइकल कैंसर से बचने के लिए टीका भी उपलब्ध है जिसे नौ से पैंतालीस साल की आयु तक लगाया जा सकता है। नान, कान, गला रोग विशेषज्ञ डॉ. नितिन शर्मा ने एनटी संबंधी

समस्याओं कान पकना, परदे में छेद, कान की हड्डी की गलना, सूना देने में कमी तथा नाक बहना, छींक आना, नाक की हड्डी का टेढ़ा पन, नाक से बदन आना तथा गले में टोमिसल्स, एडीनोइड्स, थायराइड, कैंसर की गांठ आदि समस्याओं पर परामर्श दिया।

जयपुर के बाद सबसे ज्यादा कोरोना केस बीकानेर में

बीकानेर, (कासं)। जिले में कोरोना एक बार फिर तेज गति से कदम बढ़ा रहा है। अब तक शांत कोरोना वायरस ने महज तीन दिन में ही करीब तीस नए पॉजिटिव केस दिए हैं, जबकि एक्टिव केस की संख्या 44 हो गई है। बीकानेर से ज्यादा केस सिर्फ जयपुर में 270 है। बीकानेर में पिछले दिनों में ही दो लोगों की मौत ने चिकित्सा विभाग के लिए चिंता खड़ी कर दी है। बीकानेर में रविवार को दस, शनिवार को छह और उससे पहले शुक्रवार को बारह नए रोगी सामने आए थे। ऐसे में तीन दिनों में ही 28 पॉजिटिव केस परेशानी का सबब बन सकते हैं। सबसे ज्यादा चिंता की बात है कि अब तक दो रोगियों की मौत हो चुकी है। जिसमें एक पीबीएम अस्पताल में इलाज ले रही 79 साल की महिला थी। पीबीएम अस्पताल में विभिन्न रोगों का इलाज ले रहे रोगियों में कोरोना के लक्षण मिल रहे हैं। ऐसे में इस परिसर में पहले की तरह फिर वायरस का जमावड़ा होता नजर आ रहा है। सीएमएचओ डॉ. नी.पू.एन. मीणा ने बताया कि कोरोना की जांच पहले की तरह सभी डिस्पेंसरी में हो रही है। जांच की रिपोर्ट भी कुछ घंटों में दी जा रही है।

सांप के काटने के बाद मृत घोषित युवक की अस्पताल में झाड़फूंक

डूंगरपुर, (निसं)। खेत में खाद डालने गए एक 14 साल के किशोर की सांप के काटने से मौत हो गई। चिकित्सकों ने किशोर को मृत घोषित कर दिया। इसके बाद भी परिजन भोपे को बुलाकर झाड़ फूंक करवाते रहे। घटना सतीरामपुर में घटित हुई।

प्राप्त जानकारी के अनुसार गांव में हुरमा कोटेड की पत्नी लाली, बेटा अर्जुन और बेटा निशा आज सुबह खेतों में खाद डाल रहे थे। उसी समय वहां पड़े कचरे व झाड़ियों से जहरीले सांप

■ जिंदा करने की आशा में माता-पिता भोपा को पकड़ लाए

ने अर्जुन के हाथ पर डस लिया। अर्जुन का हाथ झनझाने लगा और खून निकलने लगा। अर्जुन के चिल्लाते ही मां लाली दौड़ी। तब तक अर्जुन बेहोश होकर गिर पड़ा। घटना की सूचना मिलते ही पिता हुरमा खेतों में आए। बेसुध हालत में अर्जुन को हॉस्पिटल लेकर गए। जहां चिकित्सकों ने जांच के बाद

अर्जुन को मृत घोषित कर शव को मोर्चरी में रखवा दिया। इसके बाद परिजन ने एक भोपे को बुलाया।

भोपा हॉस्पिटल के मोर्चरी में आकर झाड़-फूंक करने लगा। इसके बाद परिजनों को 15 मिनट तक इंतजार करने के लिए बोला। परिजन शव के सामने ही बैठे रहे, भोपे का दावा फैल हुआ तो परिजन ने सदर थाना पुलिस को सूचना दी। सदर थाना पुलिस मौके पर पहुंची। पुलिस ने शव का पोस्टमार्टम करवाकर शव परिजनों के सुबूट कर दिया।

अजमेर डिस्कॉम ने 3433 जगह बिजली चोरी पकड़ी

842 जगह विद्युत के दुरुपयोग के मामले पकड़े

अजमेर, (कासं)। अजमेर विद्युत वितरण निगम ने बिजली चोरों के खिलाफ चलाए जा रहे विशेष सतर्कता अभियान के तहत पिछले सप्ताह 19915 जगहों पर छापा मारा। इनमें 3433 जगहों पर बिजली चोरी तथा 842 जगहों पर दुरुपयोग के मामले सामने आये। इन पर कुल 8.60 करोड़ रूपये जुर्माना लगाया गया है।

अजमेर विद्युत वितरण निगम के प्रबन्ध निदेशक एनएस निर्वाण के अनुसार शहर वृत्त में 66 मामलों पर तथा स्टोर विंग के अभियंताओं को भी मामलों पर 16.71 लाख, भीलवाड़ा में 478 मामलों पर 82.16 लाख, सीकर में 402 मामलों पर 91.11 लाख, डूंगरपुर में 426 मामलों पर 81.67 लाख, उदयपुर में 118 मामलों पर 15.48 लाख, राजसमंद में 77 मामलों पर 8.68 लाख,

■ 8.60 करोड़ रुपये लगाया जुर्माना

इनके विरुद्ध 8.60 करोड़ रूपये का जुर्माना लगाया है। निर्वाण ने बताया कि डिस्कॉम की टीम में सबसे अधिक नागौर जिले के अभियंताओं ने 529 विद्युत चोरी के मामले पकड़े जिन पर 92.51 लाख रूपये जुर्माना लगाया। इसके अतिरिक्त अजमेर शहर वृत्त में 66 मामलों पर 19.27 लाख, अजमेर जिलावृत्त में 81 मामलों पर 16.71 लाख, भीलवाड़ा में 478 मामलों पर 82.16 लाख, सीकर में 402 मामलों पर 91.11 लाख, डूंगरपुर में 426 मामलों पर 81.67 लाख, उदयपुर में 118 मामलों पर 15.48 लाख, राजसमंद में 77 मामलों पर 8.68 लाख,

बांसवाड़ा में 172 मामलों पर 18.48 लाख, डूंगरपुर में 75 मामलों पर 9.50 लाख, चित्तौड़गढ़ में 428 मामलों पर 69.73 लाख तथा प्रतापगढ़ में 77 मामलों पर 11.06 लाख रूपयों का जुर्माना लगाया गया। इसके अतिरिक्त निगम की एम एण्ड पी विंग ने 124 मामलों पर 32.52 लाख, बिजिलेंस विंग ने 267 मामलों पर 79.37 लाख, प्रोजेक्ट विंग ने 74 मामलों पर 20.33 लाख व स्टोर विंग ने 39 मामलों पर 7.24 लाख रूपयों की विद्युत चोरियां पकड़ कर जुर्माना लगाया। इसके अतिरिक्त डिस्कॉम ने 842 जगह विद्युत के गलत इस्तेमाल के मामलों दर्ज किए जिस पर 2.04 करोड़ रूपयों का जुर्माना लगाया गया।

प्रबन्ध निदेशक निर्वाण ने बताया कि आने वाले समय में इस अभियान को और अधिक गति दी जाएगी, जिससे विद्युत छीजत में कमी की जाकर सरकार के लक्ष्यों को हासिल किया जा सके।